

கவிதைகள்

சரியான மழை

மழை இருட்டிக் கொண்டு
வருகிறது

வெளியில் விற்பனைக்கு வைத்த
புத்தகங்களை
நாளிதழ்களை
எடுத்துக்கொண்டு
உள்செல்கிறார்
கடைக்காரர்...

கணவனை வேலைக்கு
அனுப்பி விட்டு
கையசைக்கிறார் மனைவி ஒருவர்...

அஞ்சல்காரன்
அவசர அவசரமாக
கடிதங்களைத் திணித்து விட்டு
விரைகிறான் மோட்டார் சைக்கிளில்...

கொடிக்கம்பியில்
உலர வைத்த துணிகளை
எடுத்துக்கொண்டு
ஓடுகிறாள் இந்தோனேசியப் பணிப்பெண்...

குடைகள் முளைக்கத் தொடங்கி விட்டன...

சிலருக்கு
மழையில் குடை விரிப்பது
பிடிப்பதில்லை
நனைந்து கொண்டே வருகிறார்கள்
நனைந்து கொண்டே போகிறார்கள்...

கணவனை வேலைக்கு அனுப்பிய
மனைவி
யாரோ ஒரு ஆடவனை
அழைத்துக் கொண்டு
வீட்டிற்குள் செல்கிறாள்...

பார்க்கும் தூரம் குறைகிறது
சரியான மழை...

பிடிக்கவே செய்கிறார் கடவுள்...

கடவுளிலிருந்து தொடங்கியதாம்
உலகம்...

எவர் கண்டார்?

கடவுளே தனது தியானத்திலிருந்துதான்
தொடங்குவதாகக்
கூறுகிறார்
சுவாமிஜி ஒருவர்...

படைத்தவர் கடவுளாக
இருந்தாலும்
அந்தக் கடவுளையே வடிவமைத்தவர்கள்
மனிதர்கள் தான்...

நாட்டிலுள்ள
மலைகளில் எல்லாம்...

ஆகக் கடைசியாக
ஓர் ஊரில் ஒரு குகையில்
கடவுள் கண்டுபிடிக்கப்பட்டார்
அவரால் படைக்கப்பட்டவர்களாலே...

எல்லாரும் கடவுளைப்
படைக்கலாம்...

கடவுளைப் படைப்பது
அரிதான ஒன்றல்ல

கத்திரிக்காயில்
பொடலங்காயில்
பப்பாளி பழத்தில் எல்லாம்
பிறக்கத் தொடங்கி விட்டார்
கடவுள்...

அவரவர் விருப்பத்திற்கேற்ப
விருப்பமான அல்லது வேண்டாத
பொருட்களில்
கடவுளை வடிவமைத்துக் கொள்ளலாம்...

அவற்றை விற்கலாம்
வாங்கலாம்
வாங்கி வழிப்படலாம்...

கடவுள் தண்டிக்க மாட்டார்
இதற்கெல்லாம்...

தண்டிக்க வேண்டியவற்றையெல்லாம்
விட்டுதானே வைத்திருக்கிறார்...

பா. அ. சிவம்